

ГАМӘЛ ДӘФТӘРЕ

Көзнең пыскак яңгыр жебеткән жилле-явымлы шыксыз көне иде. Газыйм Рахманкуловка хат ташучы калынына конверт тоттырып китте. Бер генә күз сирпедә дә Газыйм аны портфеленең төбенә үк салып куйды. Хәрәфләрен бер якка авыштырып, таныш булмаган кул белән язылган хат турында шунда ук онытты да. Аның яңарак кына жылы яктан ялдан кайткан, мондагы һава бозылуга да, эш-мәшәкәтләргә дә ияләшә алмыйча, туңып, дөнья борчуларына баш-аяк кереп чумудан көч кадәрәнчә сакланырга тырышкан мәле иде.

Сәләтле, талантлы, дип, газеталар аның исемен бик еш кабатлый башлагач, электән танышы да, таныш түгел дә аңа хат юллап, әллә кайчангы, ул үзе дә белмәгән дуслыклары хакында тәкрарларга хирысланып киткәч, хат-хәбәрләргә исе китмәскә күнегеп килә иде ул. «Мин дөнья баткагында бата-чума тыпырчынганда, кайда булды икән бу кадәр дус-иш?» — дип уйлангалый да алар хакында сәгәте-минуты белән оныта. Чөнки Вакыт галижәнапларының бер сыйфаты аны гажәпкә калдыра: ул бер генә секундка да туктап тормый — алга әйди, ашыктыра, ашыктыра гынамы, чыбыркылап куа. Иртән уйлаганны бүген үк тормышка ашыру зарур, югыйсә тормыш арбасыннан төшеп калуың бик тиз. Бер хыял белән жәнләнәп эшли башласа, көнне төннән аермый, атналар буе остаханәсеннән чыкмый, буяу, кәгазь, киндер арасында алны-ялны белми кайнаша. Эш жаен алгач тынычлана, иркенләп, яратып эшли. «Эш беткәч уйнарга ярый» дигән алтын кагыйдәгә дә тугрылыклы: бар гамьнәрен читкә куеп, күнел ачып алырга да каршы түгел. Илгә-көнгә баш күрсәтми онытылып эшләп ятканда, дус-иш, вакыт, ел фасыллары, шатлык, хәсрәт, бәхет-мәхәббәт — һәм-мәсе истән чыга. Ашау-эчү кайгысы да калмый хәтта

ки. Кайчак хэлсезләнөп, ике-өч көн ризык жыймаганы искә төшә дә алдан хәстәрлэгән консерв-мазар эзлэргә тотына. Күп чакта анысы да булмый. Калдык-постык, каткан ипи кисәкләрен кайнар суга манып тамак ялгаса ялгый, әмма кибеткә чыгып йөрүдән, кем беләндер аралашудан тыела. Остаханәдә телефон юк, берәрсе килеп ишек дөбердәтеп караса да, беркемгә ачмый. Эш дәрте сүнүдән, дәрман биреп торучы һомай кошын куркытып, ялгыш качырудан курка. Куллары пумала тота алмас чиккә житкәч кенә, бер-ике атна вакытын бушка сарыф итеп, таныш-белеш арасында буталып ала. Кемнәр беләндер кызып-кызып бәхәсләшә, гомер сата. Шашынып эшлэгән чагында, күрәсең, бар кызуын, үжәтлеген, дәртен чыгарып бетерә дә тәмам бушап кала. Шулкадәр дә буш-кирәксез итеп тоя ул үзен, әйтерсең кемдер, нечкә энә белән тишеп, эчендәге бар нәрсәсен агызып бетергән. Ул йомырка кабыгы сыман буп-буш һәм жип-жиңел булып калган. Андый чакларда үтереп эче поша, күңеле иркәлеккә, авылга тартыла. Ерак балачакта адашып калган хыял — авыл йортының мамыклы жылысы сагындыра. Ап-ак итеп акшарланган, затлы мебельдән затлырак булып өй уртасында кукраеп утырган мичкә арка терәп утырасы иде бер. Тәрәзәләренә челтәр кашага, бизәкле пәрделәр элгән гади, ихлас жылылык сирпелгән йортта күңелгә тансык тынычлык табылыр күк. Авыл мунчасы, бөтнек, мәтрүшкә сабаклары кыстырып бәйләнгән каен себеркесе... тели икән жаны!

Авыл — хыял кебек үк ерак. Ә мунча... Монысы тормышка ашмастай хыял түгел лә... Яна-пешә чабынуга ни житә соң?!

Култыгына кипкән имән себеркесе кыстырып ишек-тән чыгып барышлый, кылт итеп ачылмаган хат исенә төште. Ләкин бер жыенып чыккач, кире борылып керүне өнәмәде, төрле юрамышларга ышанучан иде ул. Шулай да әүвәл игътибарга алынмаган, атна буе хәтта ялгыш та уена кереп карамаган, ачылмаган зәңгәрсу конверттагы хат, ни хикмәттер, кинәт кенә бар вөжүден биләп алды. Кемнән икән соң ул хат? Хатын-кыз кулы белән язылганга охшаган иде. Шактый калын тоелганга, ачып укырга ирендеме? Кирәксенмәдеме? Әмма барыбер кызыксынырга, һич югы, кем, нинди ният белән язуы хакында белергә тиеш иде ләбаса. Тик торганнан аңа кем, ни язсын икән?

Жылы пардан изрәп ләүкәдә утырганда да, жиллә-
нәп, каен себеркесенәң яфраклары коелып беткәнче яна-
пешә чабынганда да, шул уй күңеленә тынгы бирмәде.
Ашык-пошык киенеп урамга чыккач та, аяклары үзен-
нән-үзе сыраханә ягына тәпиләргә торса да, уңга-сулга
каерылмыйча, туры өенә юл тотты. Чәйнеге чыжлый
башлауга, узган атнадан бирле укылмыйча яткан газета-
лар арасыннан зәңгәр конвертны эзләргә кереште.

Менә ул...

Конверт эченнән калын гына дәфтәр килеп чыкты.
«Гамәл дәфтәре» дип язылган иде аның тышына.

«Гамәл дәфтәре.

Газизем! Гаҗәпләнмә, мин сиңа һәрчак шулай — Га-
зизем, Газизьяр дип эндәшә идем бит. Әгәр ишеткән бул-
саң... Бәлки, исендә дә түгелдер... Чөнки син бит мине
юнъләп белмисең дә.

Газизьяр! Син бу язманы кулыңа алганда, ихтимал,
мин инде якты дөньяда булмам. Нигә алаймы? Шулай.
Үзең аңларсың. Укыгач төшенерсең. Бу — минем жан
авазым. Бүтән берни дә түгел. Соңарган мәхәббәт аңла-
ту, дип көлемсерәп куярсың, бәлки. Һәм ялгышырсың.
Миңа инде берни дә кирәк түгел. Мәхәббәт аңлату да,
хәтта мәхәббәт үзе дә артык... Әгәр ничәдер ел элек
булса... Дөньядагы һәр жан иясе сыман, мин дә ярату-
га мохтажлык тойганмындыр. Ә хәзер... Бар да бетте.
Ышаныч какшады. Өмет сүнде. Син моны үзеңне гаеп-
ләү акты дип кабул итә күрмә тагын. Юк, беркайчан да
мин андый түбәнлектә төшмәм. Гаепләсәм, үземне генә
гаеплим, чөнки яраттым. Син дип яшәдем. Исеңне
телдән төшермәдем. Бәхет — шул иде миңа. Һәм сиңең
дәвамьңны күрү... Ләкин барысы да — өмет-хыяллар,
шатлык-үкенечләр янып көл булды. Алга таба да тыр-
машып-тартышып яшәрлек ни көчем, ни теләгем калма-
ган икән минем.

Ник мин моны «Гамәл дәфтәре» дип атадым?

Монда минем уй-хисләрем, кичерешләрем, хата-ял-
гышларым. Кыямәт көнне, жаннарыбыз кубарылып күк-
кә ашарга тиешле мизгелдә, дөньялыкта кылган яхшы-
яман эшләребез мәхшәр мәйданында Мизан тарафыннан
үлчәнгәндә, Гамәл дәфтәренә теркәлгән тузан кадәрле
яхшылык та, тузан бөртегедәй явызлык та читтә калмас.
Син ничектер, мин моңа бәләкәйдән үк ышанып үстем.

Беләсеңме икән син мине? Юктыр шул. Белмисеңдер.

Ә бит белергә тиеш идең. Мәңгелеккә бару юлында Язмыш безне кабат-кабат очраштырды. Тик син һәрвакыт ашыга идең. Яшәргә, эшләргә ашыгасың. Мин сине аңлыйм. Син дөньяга эш аты булып тугансың. Ирешкән һәр уңышың — тырыш хезмәт, үжәтләнеп, үз-үзеңне аямыйча эшләү нәтижәсе. Туктап тын алырга вакыт табалмадың. Әйе, безнең сукмаklar бер генә кисешмәде. Ләкин мине күргән чакларда да жаныма бакмадың. Маңгай күзең күрде, ә күңел күзең... сукур килеш калды. Әгәр шулай булмаса, сине өзелеп сөюемне, бәгъремдәге тирән моң жаныма тынгы бирмәгәннен тоярга тиеш идең бит син.

Газизьяр! Бүтәннәр сиңа Газыймжан дип дәшә. Ә минем өчен син бик-бик газиз идең. Насыйп булмаган яр булгангадыр, бәлки!

Мин сиңа үпкәләмим. Хәер, үпкәләргә хакым да юктыр. Син карынымда яралачак газиз балама — ул да Газизжан исемле иде, мин аны, бөтен кагыйдәләргә каршы килеп, Газыймжан углы Газизжан дип атадым — тормыш бүләк иттең, әмма мине жаныңа, күңел түреңә уздырмадың. Хыялым, сагышым-өметем, жанымның яртысы идең. Ялгыш аңлый күрмә, үпкә-рәнжеш белдерү нияте белән язмыйм мин бу хатны. Дәгъва белдерү дә түгел бу. Синнән нидер таләп итү дип тә уйлама. Хәер, дөнья белән исәп-хисап өзәргә жыенган кеше өчен нәрсә соң ул таләп йә дәгъва?! Дөньяда каласы вак, бик вак нәрсәләр.

Исәп-хисап, дидемме?... Дөньяныкы дөньяда калсын, дип, каләм алдыммы кулга?! Иң олы хәсрәтемне бүлешердәй бүтән берәү дә булмагангамы? Белмим. Башым каткан. Теләсәң ничек уйла.

Иртәгә газизләрдән газиз улымны жир куенына тапшырачакмын.

Күкрәп үскән нарат кебек озын буйлы Газиземне!

Бел, ул сиңең дә улың иде.

Ул сиңа охшаган иде. Син аны бер мәртәбә дә кулыңа алып сөймәдең. Син — аны, ул сине күрми үсте... Күргәч тә танымас идең. Төсе-бите, бие-сыны сиңа охшаса да, ул бөтенләй бүтән кеше иде шул. Юкса сиңең күчермәң төсле ир-егет, минемчә, нәкъ синдәй булырга тиеш иде. Мин йөрәгемдә шул уйны сөеп асрадым, улымны үстердем, хыялландым...

Хәер, син аны күрдең. Синең күргәзмәңә алып килгән идем мин аны. «Такыя кигән кыз» алдында бик озак басып тордык. Улым, миңа иелебрәк: «Бу синме?» — дип сорады. «Әйе», — дидем мин. Әйтерсең бу сурәт-картина жиңел акыллылыгымны аклаучы бердәнбер дәлил, мөһерле белешмә иде. «Толымнарың искиткеч! — диде улым. Аннан күңелсезләнеп өстәде: — Кызганыч, сакламагансың». Бер төркем дусларың белән син узып бара идең. Янындагылардан кемдер: «Үзең беләсеңме икән, бу әсәр — шедевр, синең ижатыңның үре», — диде. Син, килешкәндәй, илтифатсыз гына баш кактың. Ә улымның күзләрендә очкын кабынды. Ул ялкынланып янып китәргә әзер иде. «Телисеңме, мин сезне кавыштырам!» — диде, сабийларча ышанып. Ышанычының бәллүр савыт кебек челпәрәмә килүеннән курыктыммы: «Кирәкмәс әлегә. Вакыты да, урыны да бу түгел», — дидем. Ул күңелсезләнде.

Әйе, синең шөһрәт, дан яктысында коенган, сине ураткан, дус-иш дип аталган, чынлыкта чит-ят кешеләрдән кыенсынуны жиңә алмадым. «Син артык тыйнак шул!» — диде улым. «Вакыты житәр, таныр... Танытырбыз!» — дигән булдым.

Дәресе — мин үзем дә моңа юньле-башлы ышанмый идем инде.

Ә бит син безне танырга тиеш идең... Кыямәт көнне генә ата — улны, ана кызны танымас, диләр. Кыямәт көне шулай ук бик якин микәнни соң? Хәер, минем өчен ул Көн житте. Кыямәт көне газапларын мин жирдә чакта ук татырга мәжбүр ителгән адәмнәрдән булып чыктым. Әмма еллар буе теркәлгән яхшы-яманымны күтәреп, Гамәл дәфтәремне анда алып китә алмыйм. Мин аны сиңа тапшырам.

Безгә бу дөньяда күрешү-аңлашулар насыйп ителмәгән, күрәсең.

Анда очрашырга, күрешергә хыялланы үз-үзеңне алдау гына бит. Бу дөньяда уртақ тел таба алмаган бәндәләр, жаннары лепер-лепер килеп торган күбәләк кенә булып калгач, күрешү-аңлашулар өмет итеп алданмасыннар икән ул.

«Такыя кигән кыз» сиңа берәрсен искә төшердеме?!

Кызу, эссе жәй ае иде ул. Арыш арасыннан чүп үләннәр — печән жыеп кайтып барышым иде. Кочагым тулы